

22 ta' Frar, 1967

Imhalef:

**Onor. V.R. Samsut, B.A., LL.D.**

Avukat Dr. Paolo Borg Grech et

*versus*

Avukat Dr. Edgar Buhagiar noe et

**Tassazzjoni — Ritassa — Legittima — Likwidazzjoni ta' —  
Talba għall- — Dikjarazzjoni, bħala — Valorem, ad —**

*It-talba għal-likwidazzjoni u assenjazzjoni tal-legittima għandha tiġi intaxxata ad valorem biss meta jkun hemm kontestazzjoni jew dwar lis-spettanza jew dwar l-ammont ta' dik il-legittima. Meta talba tiġi magħmula bil-kondizzjoni 'jekk hemm bżonn', allura jekk ma jkunx hemm bżonn li l-Qorti tinvestiga dik il-kwistjoni allura dik it-talba ma għandix tiġi ntaxxata.*

Il-Qorti, rat l-att tač-čitazzjoni li bih l-atturi, wara li jsiru d-dikjarazzjonijiet kollha meħtieġa u jinghataw il-provvedimenti kollha xierqa — premess li l-atturi kienu d-difensuri tal-konvenuti odjerni Maria Dolores Virzin u Maria Salvina Portelli, u sa čertu stadju tal-kawża anki tal-konvenut odjern Joseph Attard Montalto, fil-kawża "Joseph Attard Montalto et vs. Grazia Meilaq'et" čeduta quddiem din il-Qorti fit-13 ta' Jannar, 1961; u premess li f'dik il-kawża t-talba kienet biex

jigi likwidat l-assi ereditarju tat-Tabib Dr. Angelo Attard Montalto billi jigi dikjarat jikkonsisti fil-beni li jirrizultaw fit-trattazzjoni tal-kawża, u s-segregazzjoni minn dak l-assi, u l-assenjazzjoni lill-atturi ta' tant beni kemm ikunu suffiċjenti biex jissodisfaw il-legittima tal-atturi u l-kundanna tal-konvenut f'dik il-kawża, okkorrendo, biex iħallsu u jikkonsenjaw lill-atturi l-beni hekk segregati; — u premess li l-konvenut Dr. Edgar Buhagiar fil-kwalità premessa, intaxxa f'dika l-kawża d-dritt tal-avukat f'sittax-il lira u għaxar xelini (£18.10.0) biss; u premess li din it-tassazzjoni hija manifestament żbaljata u insuffiċjenti, fost raġunijiet oħra, għaliex it-talba għall-assenjazzjoni, segregazzjoni u hlas tal-legittima giet taxxata f'erbgħa liri (£4) bis meta l-legittima konsegwita kienet tal-valur ta' ċirka tlethax-il elf lira (£13,000) fuq assi ċirka £39,000 talbu li jigi dikjarat u deċiż illi t-tassazzjoni tad-drittijiet tad-difensuri magħmula mill-konvenut Dr. Edgar Buhagiar fil-kawża fuq imsemmija, ċeduta quddiem din il-Qorti fit-13 ta' Jannar, 1961, hija inkorretta u insuffiċjenti u mhux skond il-ligi; u l-istess konvenut Dr. Edgar Buhagiar jigi kundannat jaġħmel ritassa u jintaxxa mill-ġdid l-imsemmija drittijiet, billi jintaxxa t-talba għall-hlas tal-legittima "ad valorem" jew skond kull kriterju ieħor adegwat u ġust li jigi stabbilit mian din il-Qorti. Bl-ispejjeż.

Rat id-dikjarazzjoni tal-atturi u ni-nota tax-xhieda tagħhom;

Rat in-nota tal-eċċezzjonijiet tal-Avukat Dottor Edoardo Magri u tal-Prokuratur Legali Giuseppe Mangion (fol. 5 tal-proċess) li biha qala li jirrimettu ruħhom għall-ġudizzju ta' din il-Qorti;

Rat in-nota tal-eċċezzjonijiet tal-konvenuta Grazia Meilaq, xebba u Maria Buttigieg, xebba (fol. 6 tal-proċess) li biha qalu:

Illi t-talba hija insostenibbli billi fid-diviżjoni "de quo" ma kien hemm ebda punt kontrovers dwar il-likwidazzjoni tal-legittima, tant li l-partijiet irrimettew ruhhom għal, u adottaw integralment, ir-rapport gudizzjarju.

Billi l-legittimarji talbu l-pagament tal-legittima ma jfis-sirx li l-kawża għandha tiġi taxxata "ad valorem" u dana għall-lex dan id-dritt kien jispetta lilhom, fil-limiti tal-liġi, fuq il-patrimonju tad-"de cujus" bħal ma jispetta lill-konsorti l-oħra, l-eredi "pro indiviso" mill-mument tal-opertura tas-successjoni;

Rat in-nota tal-eċċezzjonijiet tal-konvenut Joseph Attard Montalto (fol. 8 tal-proċess) li biha qal li huwa jirrimetti ruħu għas-savju gudizzju ta' dina l-Qorti;

Rat in-nota tal-eċċezzjonijiet tal-konvenuti Avukati Dottor Joseph Attard Montalto u Prokuratur Legali Benedict Hadrian Dingli (fol. 9) li biha qalu li huma kienu difensuri ta' Joseph Attard Montalto fil-kawża msemmija fiċ-ċittazzjoni li giet ċeduta fit-13 ta' Jannar, 1961 u huma jirrimettu ruhhom għas-savju gudizzju ta' dina l-Qorti;

Rat in-nota tal-eċċezzjonijiet tal-Avukat Dottor Edgar Buhagiar fil-kwalità (ieghu ta' Registratur tal-Qrati Superjuri (fol. 10) li biha ssottometta:

Illi l-atturi ma eżibewx la taxxa ta' l-ispejjeż u lanqas notament li juri kif saret it-tassazzjoni.

Illi d-domanda odjerna hija limitata għal dikjarazzjoni fis-sens illi t-talba għall-ħlas tal-legittima għandha tiġi taxxata "ad valorem". Dik id-domanda però giet sottoposta għall-kundizzjoni "jekk ikun hemm bżonn" u bħala tali ma hix tax-

xabbili, molto più illi hu zgur illi ma kienx hemm bżonn illi l-kawża spiċċat bi transazzjoni.

Rat id-dikjarazzjonijiet tal-konvenut u n-noti tax-xhieda tagħhom.

Rat in-nota tal-avukat Dottor Victor Borg Costanzi bħala Registratur tal-Qorti li biha assumu l-atti tal-kawża bħala konvenut minflok l-avukat Dottor Edgar Buhagiar.

Madet konjizzjoni tal-proċess;

Semgħet l-avukati;

Ikkunsidrat;

Kif gie sottomess fid-dikjarazzjoni tal-konvenut Dottor Edgar Buhagiar nomine "Fil-kawża fl-ismijiet Joseph Attard Montalto et vs. Grazia Meilaq et" ċeduta quddiem din il-Qorti fit-12 ta' Jannar, 1961, Joseph Attard Montalto, Maria Dolores mart Maurice u Maria Salvina mart il-Magħgur Bernard J. Portelli R.M.A. (ilkoll legittimarji ta' Dottor Angelo Attard Montalto) in kontestazzjoni ta' Grazia Meilaq u ta' Maria Buttigieg (eredi ta' l-istess Dottor Attard Montalto) talbu: (1) li jiġi likwidat l-assi ereditarju kollu mħolli minn Dottor Attard Montalto "billi jiġi magħmul jikkonsisti fil-beni kollha mobbli u immobbli li jirriżultaw waqt is-smiegh tal-kawża"; (2) li "mill-istess assi ereditarju jiġu segregati tant beni kemm ikun hemm bżonn sabiex tiġi sodisfatta u mħallsa l-legittima spettanti lill-atturi fuq l-assi ereditarju fuq imsemmi u l-istess beni hekk segregati jiġu assenjati lill-atturi bi hlas u soddisfazzjon tal-istess legittima billi l-konvenuti, jekk hemm bżonn, stante li għandhom f'idejhom l-assi ereditarju fuq imsemmi, jiġu kun-

dannati jhallu u jikkonsenjaw lil-attori l-beni u sustanzi li jkunu hekk gew segregati u assenjati lilhom atturi".

Kif gie wkoll rilevat fl-istess dikjarazzjoni, u kif il-Qorti seghet tikkonstata mill-eżami tal-proċess tal-kawża: Joseph Attard Montalto et vs. Grazia Meilaq et ċeduta fit-13 ta' Jannar, 1961, ma kien hemm ebda kontestazzjoni f'dik il-kawża għal likwidazzjoni mitluba, u anzi ingħad fin-nota tal-eċċezzjonijiet tal-konvenuti f'dik il-kawża: "Illi fil-meritu l-konvenuti ma jopponux it-talbiet tal-atturi għal konsegwitu tal-legittima".

Kien gie nominat Perit biex jistabilixxi l-konsistenza ta' l-assi ereditarju imsemmi fiċ-ċitazzjoni u biex jipproponi pjan ta' likwidazzjoni tal-legittima mitluba mill-atturi, u wara li huwa hekk għamel il-kawża giet ċeduta peress illi l-partijiet għamlu kuntratt fl-atti tan-Nutar Dottor Mario Bonello fit-12 ta' Jannar, 1961, kif jirriżulta mill-imsemmi proċess u mixxhieda tal-attur Dr. Borg Grech a fol. 17 tal-proċess preżenti.

Kienet giet biss sollevata l-kwistjoni mill-atturi jekk garage b'bitħa x-Xlendi, Ghawdex, kellux jidhol fil-qasma, u kien gie miftiehem illi dak il-fond kellu jiġi kunsidrat bħala appartenenti lill-konvenuti, b'dan li kellu jiġi smat minn perit u l-konvenuti kellhom iħallu lill-atturi terz mis-somma riżultanti mill-valutazzjoni.

### Ikkunsidrat;

Għalkemm ma gietx prodotta taxxa uffieċjali, bil-verbal registrat a fol. 15 gie dikjarat, oltre li l-partijiet jaqblu illi l-ammont taxxat huwa kif jingħad fiċ-ċitazzjoni, però mhux "ad valorem", illi t-tassazzjoni saret skond in-nota ipprezentata mill-attur.

Din in-nota turi li t-tassazzjoni saret bil-mod li ġej:

	Registru	Avukat
Likwidazzjoni assi-ereditarju	£1	£4
Konsistenza	£1	£4
Diviżjoni	£1	£4
Assenjazzjoni	£1	£4
Digriet	5s	10s
Kopja degriet	1s	
2 xhieda	3s	
	<hr/>	<hr/>
	£4.9.0	£16.10.0
	<hr/>	<hr/>

Fin-nota tal-osservazzjonijiet tagħhom a fol. 19 l-atturi jghidu illi l-ilment tagħhom ma huwiex illi d-domanda għal hlas tal-legittima li giet magħmula "jekk hemm bżonn" ossija "occorrendo" hija taxxabbili u li għandha tiġi taxxata "ad valorem". Huma ma jippretendux, qalu, illi ta' dik id-domanda għandu jiġi taxxat dritt separat mid-domandi preċedenti; jippretendu però illi d-domanda preċedenti — li għaliha hija subordinata dik tal-hlas tal-legittima — u li tirrigwarda l-assenjazzjoni lill-legittimarji tal-beni li jiġu segregati mill-Qorti bħala formanti l-legittima, kellha tiġi intaxxata mhux £4 biss, imma "ad valorem".

It-talba, però magħmula minn l-atturi ma hijiex dik hekk indikata fin-nota tal-osservazzjonijiet, imma hija biex il-konvenut Dottor Edgar Buhagiar nomine, illum Dottor Victor Borg Costanzi nomine, jirritassa d-drittijiet tal-atturi billi jintaxxa għal hlas tal-legittima "ad valorem" jew skond kull kriterju iehor adegwat u gust.

Kif ġie rilevat fin-nota tal-osservazzjonijiet tal-imsemmi konvenut nomine, fiċ-ċitazzjoni originali Attard Montalto et

vs. Meilaq et id-domandi huma ghal likwidazzjoni, konsistenza, diviżjoni, assenjazzjoni, u jekk hemm bżonn ghal hlas tal-legittima.

L-ewwel erba' domandi gew fil-fatt taxxati u t-tassazzjoni taghhom ma gietx impunjata. Il-hames domanda, sogġetta ghal kondizzjoni "jekk hemm bżonn", ma gietx intaxxata, ghalhekk magħmula b'din il-kondizzjoni.

Kif gie deċiż fil-kawża fl-ismijiet: Teresa Azzopardi vs. Sapienza Debattista 25.2.1918, Vol XX, ii, 415: "Una domanda proposta colla limitazione della clausola "occorrendo" non deve essere presa in calcolo nella tassazione delle spese".

Inoltre, kif gie sottomessa subordinatament mill-istess konvenut nomine, għalkemm huwa veru illi l-legittimarju ma għandux kwota mill-eredità, u lanqas ma għandu l-personalità guridika tad-"de cuius", huwa it-titolari ta' kwota tal-beni tad-"de cuius" in forza tal-ligi. Huwa in forza tal-ligi li l-legittima tghaddi fil-legittimarju mal-mewt tad-"de cuius" u mhux in forza ta' sentenza. Billi l-legittima ma hijiex "costituita sopra cosa certa che possa essere direttamente richiamata,..... si rende necessario esaminare anzi tutto quali beni del patrimonio della defunta debbano essere, 'arbitrio beni viri', segregati per essere assegnati in soddisfazione della stessa legittima" (Vol. IX. 300). Però d-dritt għal proprietà tal-legittima jitwield mal-apertura tas-sucċessjoni, għalkemm hija neċessità tas-segregazzjoni u l-assenjazzjoni, u għalhekk is-sentenza dwar il-legittima ma ggibx dak il-passaġġ ta' flus jew trasferiment ta' proprietà li fuqhom hija bażata t-tassazzjoni "ad valorem".

Kif ukoll giet sottomessa minn l-imsemmi konvenut nomine, ikun hemm certament dritt għal-tassazzjoni "ad valorem" fuq l-ammont involut, fil-każ illi l-werrieta jikkontestaw id-

dritt stess tal-legittimarji għal legittima jew meta tigi definita kwistjoni. Però fil-każ preżenti ma jidherx illi kien hemm dik il-kontestazzjoni u kien sempliċement il-każ ta' likwidazzjoni, konsistenza, assenjazzjoni u diviżjoni, bl-indaġini li jgħibu magħhom dawk l-operazzjonijiet, għalkemm il-valur tal-beni kien rilevanti ħafna. Veru li dan kien jinvolvi l-punt rigward il-proprietà ta' fond f'Għawdex, imma dan daħal inċidentalment u gie stabbilit u riżolut bi ftehim bejn il-partijiet, mingħajr ma kellha ssir xi talba "ad hoc" u mingħajr ma kellha tigi deċiża xi talba relativa.

Għal dawna r-raġunijiet;

Tiddeċidi billi tiċċad il-talba tal-atturi, bi-ispejjeż kontra tagħhom.

---